

# ДОГОВОР

НА

НАЦИОНАЛНОТО БИРО ЗА ОСИГУРУВАЊЕ

*Март, 2018 год.*

Врз основа на член 51 од Законот за задолжително осигурување во сообраќајот (“Службен весник на Р.Македонија“ бр.88/2005, 26/22, 81/08, 47/11, 135/11, 112/14 и 145/15), Друштвата за осигурување - членки на Националното биро за осигурување на - 16.03.2018 година го склучија следниот.

**ДОГОВОР**  
**на Националното биро за осигурување**

**ОПШТИ ОДРЕДБИ**

**Член 1**

Со овој договор ,согласно член 55 став 1 од Законот за задолжително осигурување во сообраќајот се утврдени :

1. работите кои ги врши Бирото
2. начинот на финансирање
3. организацијата
4. управувањето и одлучувањето
5. општите акти на Бирото
6. приемот на новите членки
7. престанување на членство и исклучување на членките
8. услови и начин на формирање на Гарантниот фонд
9. други прашања од интерес на Бирото и неговите членки

**Член 2**

Националното биро за осигурување се основа со цел да овозможи:

1. Примена на меѓународни договори за осигурување на сопствениците, односно корисниците на моторни возила од одговорност за штети причинети,со употреба на моторно возило,на трети лица (во натамошниот текст : осигурување од автоодговорност);
2. Претставување на друштвата за осигурување од Република Македонија во меѓународните организации и институции за осигурување
3. Вршење на други работи предвидени со овој договор.

## **ИМЕ И ПРАВЕН СУБЈЕКТИВИТЕТ НА НАЦИОНАЛНОТО БИРО ЗА ОСИГУРУВАЊЕ**

### **Член 3**

Бирото е правно лице, непрофитна организација со правен субјективитет утврден со Законот за задолжително осигурување во сообраќајот, Законот за супервизија на осигурувањето овој Договор и Статутот на Бирото.

### **Член 4**

Бирото стекнува својство на право лице со упис во трговскиот регистар. Во домашниот и странскиот правен промет Бирото настапува во свое име и за своја сметка, како и во име и за сметка на друштвата за осигурување од Република Македонија - членки на Бирото.

### **Член 5**

Бирото работи под име :

“НАЦИОНАЛНО БИРО ЗА ОСИГУРУВАЊЕ“.

Во меѓународните односи името на Бирото гласи:

- на англиски: “*NATIONAL INSURANCE BUREAU*”
- на француски: “*NATIONAL BUREAU D’ASSURANCE*”
- на германски: “*NATIONAL BURO FUR DIE VERSICHERUNG*”

Седиштето на Бирото е во Скопје, на ул “Митрополит Теодосиј Гологанов” бр.28.

## **ПРЕДМЕТ НА РАБОТА НА БИРОТО**

### **Член 6**

Основната дејност на Бирото согласно Националната класификација на дејности е предвидена под класа 65.12-неживотно осигурување.

Бирото ги врши следните работи:

- 1) врши работи согласно со меѓународните спогодби за осигурување од одговорност на сопствениците и корисниците на моторни возила (зелена карта) и ги претставува друштвата пред меѓународните организации на друштвата за осигурување;
- 2) издава и печати меѓународни зелени карти за потребите на членките, и води евиденција за издадените зелени карти посебно за секое друштво;

- 3) води статистичка евиденција и врши статистичка обработка на статистичките податоци добиени од друштвата за осигурување согласно статистичките стандарди и истите квартално ги објавува на својата веб страна;
- 4) врши работи кои се од заеднички интерес на друштвата за осигурување, пропишани во Законот за трговски друштва или Статутот на Бирото, како и други работи за кои е овластено од членките;
- 5) донесува Кодекс на однесување на друштвата за осигурување;
- 6) формира Гарантен фонд , изготвува квартални пресметки за уплата на средствата и рефундирање на исплатените штети како и врши други работи согласно законот;
- 7) ги координира работите на друштвата за осигурување - членки на Бирото;
- 8) прибира, обработува, чува, користи и доставува лични податоци кои се потребни за неговиот делокруг на работа, во согласност со Законот за заштита на личните податоци и посебните прописи кои се однесуваат на базата на податоци од областа на осигурувањето;
- 9) прибавува податоци за осигурување на возила со македонска регистрска ознака побарање на странски национални бироа и нивни членки;
- 10) признава меѓународни исправи или други докази за осигурување со кои лица со моторно возило со странска регистрација можат да влезат на територијата на Република Македонија;
- 11) согласно законите соработува со Министерството за внатрешни работи и други овластени органи за работи непосредно поврзани со дејноста и функциите на Бирото.
- 12) врши рефундирање на исплатените надоместоци во случаи кога друштвото за осигурување - обработувач на оштетното побарување не може да го регресира исплатениот надомест од исплатното Биро и ги враќа средствата од гарантниот фонд на членката на Бирото;
- 13) по исклучок, врши обработка на штети во случаи на невремено извршување на обврските од страна на одделно друштво за осигурување - членка на Бирото и дава налог за исплата на штетата од страна на членката, и го известува надлежното биро или членката од земјата во која е регистрирано странското моторно возило.
- 14) го одзема правото на членките на Бирото за регулирање на оштетни побарувања во случаи утврдени со Статутот;
- 15) дава согласност и спроведува постапка за склучување на кореспондентски договори и води евиденција за склучените договори;
- 16) ги претставува друштвата за осигурување, соработува и активно учествува, како членка во Советот на националните бироа, остварува взаемни обврски кои произлегуваат од актите на Советот, во согласност со интересите на своите членки, како и перманентно ги информира членките на Бирото за сите промени поврзани со осигурувањето од автомобилска одговорност, односно зелена карта;
- 17) ги претставува друштвата за осигурување од Република Македонија, членки на Бирото во Меѓународните организации и институции за

- осигурување, и соработува со надлежните државни и други органи и организации во Република Македонија, заради остварување на законските надлежности и успешно работење на Бирото;
- 18) работи на ликвидација и исплата на штети настанати од неосигурани и непознати возила.
  - 19) ја следи и средува домашната и странска судска пракса од доменот на осигурување од автоодговорност, и ја доставува до членките на Бирото;
  - 20) издава билтен за информирање на своите членки и другите правни субјекти,
  - 21) воспоставува информациски центар,
  - 22) воспоставува и одржува централен систем за евиденција на полиси и штети од употреба на моторно возила,
  - 23) врши и други работи согласно со закон и Внатрешни одредби на Советот на Бироа – Критски договор.

## **СРЕДСТВА НА БИРОТО**

### **Член 7**

Средствата на Бирото ги сочинуваат:

- а) средствата на Гарантниот фонд, и
- б) средствата за финасирање на стручната служба на Бирото.

### **а) СРЕДСТВА НА ГАРАНТЕН ФОНД**

### **Член 8**

Националното биро за осигурување формира Гарантен фонд кој служи за исплата на :

- 1) штети настанати на територијата на Република Македонија од непознати и неосигурени моторни возила и приколки, неосигурени чамци и бродови на моторен погон, како и неосигурени воздухоплови;
- 2) штети настанати на територијата на Република Македонија од превозни средства регистрирани за превоз на патници во јавен сообраќај за кои сопствениците не склучиле договор за осигурување на патници од последици на несреќен случај - незгода;
- 3) штети од задолжителни осигурувања кои оштетените лица не можат да ги наплатат поради престанок на друштвото за осигурување со кое е склучен договорот за осигурување, при што се исплаќа само оној дел од штетата кој не бил надоместен од стечајната маса на друштвото за осигурување и
- 4) штети од осигурени моторни возила кои потекнуваат од територијата на Република Македонија за кои согласно со Критскиот договор и други меѓународни договори гарантира Националното биро за осигурување.

Од средствата на Гарантниот фонд не се надоместуваат штети настанати од употреба на неосигурени странски моторни возила што се движат на територијата на Република Македонија, а за кои важат посебни меѓународни договори чиј потписник е Република Македонија.

#### **Член 9**

Друштвата за осигурување кои вршат работи на задолжително осигурување се должни да уплатат средства во Гарантниот фонд кои служат за исплата на штети во случаите наведени во Законот, во износ сразмерен на премијата остварена по одделни класи на задолжително осигурување во претходното тримесечје, за тековното тримесечје од тековната година.

Средствата од ставот 1 на овој член друштвата за осигурување се должни да ги уплатат во рок од 15 дена од денот на добивањето на известувањето од страна на Бирото.

Минималниот износ на средства во Гарантниот Фонд го определува Управниот одбор на Бирото по претходна согласност од Агенцијата за супервизија на осигурување и истиот не може да биде понизок од 3 милиони ЕВРА во денарска противвредност за периодот од став 1 на овој член.

Износот на средства во Гарантниот Фонд од ставот 3 од овој член се определува врз основа на методологија за пресметка на потребните средства во Гарантниот фонд кој ја донесува Управниот одбор на Бирото.

Доколку средствата од Гарантниот фонд согласно став 3 од овој член бидат целосно или делумно искористени Собранието на Бирото по предлог на Управниот одбор на Бирото донесува Одлука за уплата на дополнителните средства до висина утврдена во ставот 3 од овој член.

Утврдениот износ на дополнителни средства членките се должни да ги уплатат во Гарантниот фонд на Бирото.

Средствата од Гарантниот фонд им припаѓаат на друштвата за осигурување членки на Бирото сразмерно на уплатениот придонес, по регулирање на обврските од член 18 и 19 од овој Договор.

#### **Член 10**

Друштвата за осигурување - членки на Бирото уплатуваат по 25.000 ЕВРА, во денарска противвредност по курсот на Народната банка на Република Македонија на денот на уплатата, во Гарантниот фонд пред потпишување на договорот за основање на Бирото.

Друштвото за осигурување кое уплатило средства од 25.000 ЕВРА во почетниот фонд на правниот претходник на Бирото не е во обврска за повторно уплатување.

Средствата уплатени во почетниот фонд се пренаменуваат во Гарантниот фонд.

## **СРЕДСТВА ЗА ФИНАНСИРАЊЕ НА СТРУЧНАТА СЛУЖБА НА БИРОТО**

### **Член 11**

Финансирањето на стручната служба на Бирото, го вршат друштвата за осигурување - членки на Бирото, со уплатување на редовни тримесечни износи, врз основа на добиена фактура од стручната служба на Бирото.

Износот на средствата потребни за годишно финансирање на стручната служба на Бирото се утврдува секоја година за наредната година со усвојувањето на годишниот финансиски план на Бирото, од страна на Собранието на Бирото.

Процентот на учество на секоја членка на Бирото во финансирање на стручната служба на Бирото се утврдува врз основа на остварената премија од претходното тримесечје од задолжителните видови осигурувања утврдени со Закон и усвоениот финансиски план за наредната година.

Вака утврдениот процент ќе се применува врз основа на доставените податоци од претходниот став, од страна на членките до стручната служба на Бирото, по истекот на секој квартал, за што ќе се изготвува фактура за секоја членка посебно.

Членките се должни да ги уплатат редовните придонеси најдоцна до последниот ден во месецот од претходниот квартал за наредниот.

Во случај на задоцнето плаќање, членката е должна освен придонесот, да плати и законска затезна камата.

Во колку се укаже потреба, Собранието на Бирото, по предлог на Управниот одбор донесува одлука за ребаланс на планот.

Остатокот од средствата уплатени за финансирање на Стручната служба, на крајот на годината, се враќаат на друштвата за осигурување - членки на Бирото пропорционално на извршеното уплатување или се префрлаат за наредната година како позитивен финансиски резултат. Со одлука на Управниот одбор акумулираниот позитивен финансиски резултат може да се употреби за ребаланс на тековниот финансиски план.

## **ОРГАНИЗАЦИЈА**

### **Член 12**

Стручно - административните работи, Бирото ги врши преку работниците на Бирото или преку ангажирање на надворешни соработници вклучувајќи и соработници од друштвата за осигурување - членки на Бирото.

### **Член 13**

Организацијата на Бирото како и правата, обврските и одговорностите на работниците на Бирото, поконкретно се регулираат со акти на Бирото.

### **УПРАВУВАЊЕ И ОДЛУЧУВАЊЕ**

#### **Член 14**

Со Бирото управуваат друштвата за осигурување, членки на Бирото преку именувани претставници во органите на управување на Бирото.

Органи на управување и одлучување на Бирото се:

- Собрание;
- Управен одбор;
- Директор;

#### **Член 15**

Со статутот на Бирото подетално се утврдуваат правата, обврските и одговорностите на органите на управување и одлучување.

### **ОПШТИ АКТИ НА БИРОТО**

#### **Член 16**

Општи акти на Бирото се:

- 1) Договор на Бирото;
- 2) Статут на Бирото;
- 3) Кодекс на однесување на друштвата за осигурување;
- 4) Колективен договор на Бирото;
- 5) Правилник за организација и систематизација на работни места;
- 6) Правилник за плати, надоместоци и други лични примања;
- 7) Правилник за Гарантен фонд;
- 8) Правилник за остварување на регреси од неосигурани возила;
- 9) Правилник за финансиско работење;
- 10) Правилник за работа на стручниот одбор за зелена карта;
- 11) Деловник за работа на Собранието;
- 12) Деловник за работа на Управниот одбор.

### **ПРИЕМ НА НОВИ ЧЛЕНКИ**

#### **Член 17**

Членка на Бирото е секое друштво за осигурување кое има дозвола за вршење работи на осигурување во една или повеќе класи на задолжително осигурување утврдени во Законот за задолжително осигурување во сообраќајот.



За прием на нова членка на Бирото одлучува Собранието на Бирото по претходно поднесено барање заедно со потпишани изјави за пристапување во членство на Бирото од страна на друштвото за осигурување кое има намера да стане членка на Бирото со кои изјавува дека се согласува со Договорот и Статутот на Бирото и презема обврски за исполнување на сите барања за членство пропишани со истите.

Членките на Бирото се должни во целост да се придржуваат на одредбите од Договорот, Статутот, правилниците, договорите и останатите акти донесени и потпишани од Бирото во согласност со овој Договор.

## **ПРЕСТАНУВАЊЕ НА ЧЛЕНСТВО ВО БИРОТО**

### **Член 18**

Членството во Бирото престанува со:

- 1) исклучување на членка на Бирото;
- 2) престанок со вршење работи на осигурување во класите на задолжително осигурување утврдени во Законот за задолжително осигурување во сообраќајот;
- 3) одземање или истекување на дозволата за вршење работи на осигурување во класите на задолжително осигурување утврдени во Законот за задолжително осигурување во сообраќајот.

Одлука за престанок со членство во Бирото донесува Собранието на Бирото на предлог на Управниот одбор на Бирото и за истата ја известува Агенцијата за супервизија на осигурување.

Од моментот на донесување на Одлука за престанок со членство во Бирото, друштвото за осигурување – членка на Бирото е должно да престане со издавање на полиси за осигурување во класата/те на задолжително осигурување утврдени во Законот за задолжително осигурување во сообраќајот како и со издавање на зелени карти а сите непродадени предпечатени зелени карти е должно да ги врати во Бирото.

Од моментот на донесување на Одлука за престанок со членство во Бирото, Бирото врши исклучување на друштвото од Централниот систем на евиденција на полиси и штети.

Членката на Бирото на која и престанало членството во Бирото е должна да ги подмири сите обврски за тековната деловна година како и сите останати доспеани обврски спрема Бирото.

Членката на Бирото на која и престанало членството во Бирото гарантира за својот дел од неподмирениите обврски спрема Бирото кои настанале до датумот на престанок со членство се до нивно целосно исполнување.

При престанување на членство во Бирото или при исклучување на членство во Бирото, Бирото е должно по целосно регулирање на стасаните обврски од Гарантниот фонд, да ги резервира преостанатите средства на друштвото за период од 5 години, кои ќе се користат исклучиво за исплата на штети предвидени во член 11, став 1, точки 1, 2 и 4 од овој Договор.

По истек на периодот од 5 години, непотрошените средства кои останале во Гарантниот фонд а кои припаѓаат на друштвото на кое му престанало членството, во целост му се исплаќаат на друштвото.

Друштвото за осигурување на кое му престанало членството е должно да обезбеди банкарска гаранција, за исполнување на своите обврски од веќе издадените зелени карти на своите осигуреници и за неизмирениите обврски спрема Бирото.

## **ИСКЛУЧУВАЊЕ НА ЧЛЕНКА**

### **Член 19**

Членка на Бирото може да биде исклучена од членство во Бирото доколку:

- 1) не ги исполнува обврските за финансирање на Бирото предвидени со Статутот на Бирото и овој Договор.
- 2) не ги исполнува обврските преземени од Бирото со неговото членство во меѓународни асоцијации за осигурување или обврските на Бирото утврдени со меѓународни договори;
- 3) не ги исполнува останатите обврски утврдени со Статутот на Бирото и овој Договор.

Во случаите од ставот 1 на овој член, Бирото определува рок за исполнување на обврските од страна на членката на Бирото кој не може да биде подолг од 30 дена и за тоа ја известува Агенцијата за супервизија на осигурување.

Доколку членката на Бирото не ги исполни обврските во рокот од став 1 на овој член, Бирото по претходна согласност од Агенцијата за супервизија на осигурување, го исклучува друштвото за осигурување од членство во Бирото и го повлекува одобрението на друштвото да издава зелени карти.

За исклучување на членка на Бирото со донесување на Одлука за исклучување одлучува Собранието на Бирото на предлог на Управниот одбор на Бирото.

### **Член 19а**

#### **Престанок на членство по основ на престанок со вршење работи во класите на задолжително осигурување**

Престанок на членство во Бирото како резултат на престанок со вршење работи на осигурување во класите на задолжително осигурување утврдени во Законот за задолжително осигурување во сообраќајот или одземање/истекување на дозволата за вршење работи на осигурување утврдени во Законот за задолжително осигурување во сообраќајот се врши по добиено Решение за одземање или истекување на дозволата за вршење работи на осигурување во класите на задолжително осигурување од страна на Агенцијата за супервизија на осигурување.

## **Член 20**

Друштвото за осигурување за кое Бирото ја исплатило обврската од Гарантниот фонд, должно е исплатениот износ да го уплати во Гарантниот фонд во рок од 30 дена со затезна каматна стапка сметано од денот на извршената исплата од Бирото.

## **ДРУГИ ПРАШАЊА ОД ИНТЕРЕС НА БИРОТО И НЕГОВИТЕ ЧЛЕНКИ**

### **Одговорност на Бирото и на друштвата за осигурување - членки на Бирото**

#### **Член 21**

Бирото, за обврски во странство кои резултираат од издадени зелени карти, одговара со сите свои средства до висина на лимитите предвидени со Законот на државата - членка на системот на зелена карта во која е причинета штета со моторно возило за кое е издадена зелена карта.

#### **Член 22**

Друштво за осигурување - членка на Бирото, за обврски во странство, одговара со сите свои средства до висина на лимитите предвидени со законот на државата - членка на системот на зелена карта во која е причинета штета со моторно возило за кое друштвото издало зелена карта по овластување на Бирото.

За штета причинета на територијата на Република Македонија, со возило со странска регистерска ознака за кое е издадена меѓународна зелена карта или друг доказ за осигурување, друштвото за осигурување, на кого му е отстапена обработката и исплатата на оштетното побарување, одговара со сите свои средства до висина на лимитот утврден со Законот за осигурување на Република Македонија, зависно од видот на возилото.

Ако, за возилото со странска регистрација со договорот за осигурување е договорен повисок износ, Националното биро за осигурување гарантира до висината на осигурителното покритие на странското возило.

#### **Член 23**

Друштвата за осигурување - членки на Бирото кои не издаваат зелени карти не одговараат за обврските на Бирото и на членките на Бирото кои по овластување на Бирото издале зелена карта.

#### **Член 24**

Друштвата за осигурување се должни согласно Внатрешните одредби, благовремено и целосно да ги извршуваат своите обврски кои резултираат од издадени зелени карти на своите осигуреници.

**Член 25**

Со потпишувањето на овој Договор од членките, престанува да важи Договорот на Националното биро за осигурување-Скопје број 0201-3115/11 од 16.12.2011 година новиот број.

**Член 26**

Договорот на Националното биро за осигурување - Скопје, стапува на сила на денот по добивањето на согласност од страна на Агенцијата за супервизија на осигурувањето.

Потписници на Договорот:

А.Д за осигурување МАКЕДОНИЈА Виг - Бошко Андов





АД за осигурување ТРИГЛАВ - Ѓорѓе Војновиќ



АД за осигурување ЕВРОИНС - Ралица Губерова






АД за осигурување САВА - Ило Ристовски






АД за осигурување ВИНЕР - Зоран Нарашанов





АД за осигурување ЕУРОЛИНК - Марија Томеска





АД за осигурување ЕУРОСИГ - Заим Бардхи






АД за осигурување УНИКА - Саимир Дамо





АД за осигурување ОСИГУРИТЕЛНА ПОЛИСА - Владимир Тошевски





АД за осигурување НОВА - Исни Абазиди





АД КРОАЦИЈА осигурување неживот - Гоце Вангеловски

